

STQARRIJA GHALL-MEDIA: L-isfidi fil-qasam tal-ugwaljanza diskussi mal-ET Ambaxxatur Amerikan għal Malta, Prof. Douglas Kmiec

L-isfidi li għaddej minnhom il-qasam tal-ugwaljanza f'Malta kienu diskussi bejn l-Ambaxxatur tal-Istati Uniti tal-Amerika għal Malta, Prof. Douglas Kmiec, u rappreżentanti tal-Kummissjoni Nazzjonali għall-Promozzjoni tal-Ugwaljanza (NCPE). Waqt żjara ta' korteżija fl-uffiċini tal-NCPE fil-Blata l-Bajda, Prof. Kmiec ingħata ħarsa lejn ir-rwol u d-dmirijiet tal-NCPE f'dak li għandu x'jaqşam mal-mandat tagħha li tippromwovi l-ugwaljanza u tiġġieled id-diskriminazzjoni.

Id-Direttur Eżekuttiv tal-NCPE, Dr Romina Bartolo, spjegat li bħalissa waħda mill-iktar sfidi iebesin għall-ugwaljanza hi li tiġi indirizzata r-rata baxxa ta' parteċipazzjoni tan-nisa fis-suq tax-xogħol. Dr Bartolo emfasizzat fuq l-importanza li jkunu pprovduti miżuri favur il-familja, bħalma huma sigħat flessibbli ta' xogħol u *telework*. Dawn għandhom ikunu aċċessibbli kemm għall-irġiel kif ukoll għan-nisa fuq il-post tax-xogħol u ż-żewġ sessi għandhom ikunu inkoraġġiti biex jagħmlu użu minnhom. Dr Bartolo semmiet ukoll il-bżonn li jinfetħu aktar ċentri għall-ħarsien tat-tfal li jkunu aċċessibbli u affordabbli minn kulhadd.

L-ET Ambaxxatur Kmiec emfasizza li l-parteċipazzjoni tan-nisa fis-suq tax-xogħol hi ta' importanza kbira. Prof. Kmiec iddeskriva l-proġetti parzjalment iffinanzjati mill-UE li bħalissa l-NCPE qed taħdem fuqhom bħala "proġetti eċċellenti". *VS 2010/0569 Naħsbu b'Mod Ugwali* għandu fil-mira tiegħu liż-żgħażaġħ permezz ta' Simpożju dwar id-diskriminazzjoni multipla, kompetizzjoni u wirja tal-arti u l-fotografija. Proġett ieħor – *VS/2010/0819 L-Integrazzjoni tal-Prinċipju tal-Ugwaljanza bejn is-Sessi – fil-Prattika* għandu l-għan li jstabbilixxi network ta' persuni li jaħdmu fi ħdan il-Ministeri li jingħataw is-setgħa li jimplementaw il-prinċipju tal-ugwaljanza bejn is-sessi, u jipprovdi taħriġ fuq il-post tax-xogħol. Dan il-proġett jinkludi wkoll Simpożju dwar prattiċi tajba u workshops ta' taħriġ.

L-ET Ambaxxatur Kmiec kien interessat ferm fl-inizjattiva tal-Marka tal-Ugwaljanza li permezz tagħha l-NCPE qed tidentifika u tippremja organizzazzjonijiet li juru impenn lejn l-ugwaljanza bejn is-sessi billi tiċċertifikhom bħala organizzazzjonijiet li tassew joffru opportunitajiet indaqs. Il-Marka tal-Ugwaljanza tiffirma parti minn proġett ieħor ko-finanzjat mill-UE bit-titlu *ESF 3.47 – Natwalizzaw il-Potenzjal tal-Mara*.

Sfidi oħra li kienu diskussi mal-Ambaxxatur għall-Istati Uniti kienu s-sehem tal-missier fir-responsabbilitajiet tal-familja, il-bilanċ bejn ix-xogħol u l-ħajja privata, u d-diskriminazzjoni fl-aċċess ta' oġġetti u servizzi għal persuni ta' razza u origini etnika differenti.

Il-Ġimgħa 18 ta' Frar, 2011